

تفسیر بینایج الانوار۔ ایک مطالعہ

ڈاکٹر سید شہوار حسین امر و ہوی، امام جمعہ، مراد آباد

ممتاز العلماء سید محمد تقی کا شمار تیرہویں صدی کے اہم مفسرین قرآن میں ہوتا ہے۔ آپ کے والد سید العلماء سید حسین اور دادا آیت اللہ سید دلدار علی غفران مآب تھے۔ آپ کی ولادت ۱۶ جمادی الاول ۱۲۳۲ھ / ۱۸۱۹ء لکھنؤ میں ہوئی۔ اس وقت حضرت غفران مآب کا آخری دور حیات تھا۔ والد ماجد اور عم محترم سلطان العلماء سید محمد کے علاوہ مولانا احمد علی محمد آبادی اور مفتی محمد عباس شوشتزی سے کسب فیض کیا۔ ۱۲۶۲ھ میں سلطان العلماء سید محمد اور صاحب جواہر الکلام آقا محمد حسن نے آپ کو اجازت اجتہاد سے سرفراز کیا۔

امجد علی شاہ، بادشاہ اودھ نے مدرسہ سلطانیہ قائم کیا اور آپ کو صدر مدرس منتخب کیا اور خلعت و لقب ”ممتاز العلماء“ سے نوازا۔ دوسو روپے تنخواہ مقرر ہوئی۔ اس مدرسہ میں تقریباً دو سو طلباء زیر تعلیم تھے، جن کے جملہ اخراجات حکومت برداشت کرتی تھی۔ ۱۸۵۷ء کی جنگ آزادی میں یہ مدرسہ بند ہو گیا۔ آپ کو تدریس میں مہارت حاصل تھی۔ آپ کا لقب فخر المدرسین تھا۔ آپ نے ایک عالیشان مسجد اور عز خانہ تعمیر کرایا تھا، جو آج بھی ”حسینیہ جنت مآب“ کے نام سے مشہور ہے۔ طلباء کے قیام کے لئے وسیع اور کشادہ دار الاقامہ قائم کیا، جس میں بڑی تعداد میں طلاب علوم دینیہ مقیم رہتے تھے۔

آپ نے ایک اعلیٰ درجہ کے کتب خانہ کی بنیاد رکھی تھی، جہاں نفیس اور نادر مخطوطات کا عظیم سرمایہ جو آج بھی محفوظ ہے۔ اس کتب خانہ کی خصوصیت یہ ہے کہ اس میں بیشتر نسخے خود مؤلف کے ہاتھ سے لکھے ہوئے ہیں۔ اس کے علاوہ سیکڑوں کی تعداد میں نایاب کتب موجود ہیں۔ سلطان العلماء سید محمد طاب ثراہ نے آپ کو لکھنؤ کا امام جمعہ منتخب فرمایا۔ مسجد محمد علی شاہ میں نماز جمعہ پڑھاتے تھے اور بڑے تحسین علی خان کی مسجد میں چنگانہ نماز کی امامت فرماتے تھے۔ عدالت میں حاضری سے مستثنیٰ تھے۔ ”اخبار الاخبار“ میں آپ کے فتاویٰ شائع ہوتے تھے ۲۔ آپ کا موعظہ دلپذیر ہوتا تھا۔ بڑی تعداد میں لوگ آپ کا موعظہ سننے آتے تھے آپ نے اپنی تقریروں کے ذریعہ لکھنؤ میں مذہبی ماحول قائم کیا، لوگ پابند شریعت ہوئے اور علی الاعلان معاصی کے ارتکاب سے پرہیز کرنے

لگے۔ شہر کے اکابرین بھی آپ کا بیحد احترام کرتے تھے اور ان میں بھی شریعت کی مخالفت کی ہمت نہیں تھی۔ آپ کے علمی رعب سے بڑے بڑے شاہزادے بھی کانپتے تھے۔ آپ بڑے ذہین، ذکی اور متصف جمیع صفحات حمیدہ بے مثل فقیہ اور عدیم النظر اصولی تھے۔ قرآن مجید سے گہرا شغف تھا۔ تفسیر قرآن پر گہری نظر تھی۔ زندگی کے آخری دن یعنی ۲۳ رمضان ۱۲۸۹ھ / ۱۸۷۲ء دس بجے دن تک تفسیر لکھنے میں مصروف رہے، رات میں تین بجے شب قدر میں رحلت فرمائی اور اپنے تعمیر کردہ عز خانہ میں آسودہ لحد ہوئے۔ ۳

آپ کے بارے میں صاحب تذکرۃ العلماء لکھتے ہیں:

”جناب فضائل مآب علما فیہامی فقیہ المعی ممتاز العلماء فخر المدرسین جناب سید محمد تقی اوسط اولاد جناب علیین مکان اور سب سے ارشد و علم و اتقی و افتخار و اورع و اکمل ہیں۔ اور مراتب فضل و کمال و مدارج فقہ و اجتہاد بحر علوم معقول و منقول و فنون فروع و اصول میں باوصف حدیث سن کے امسال و اقراں میں سب سے زیادہ ہیں۔ اور ہمیشہ اکتساب علوم میں مصروف رہے، طفولیت لہو و لعب سے رغبت نہ تھی“ ۴

صاحب اوراق الذهب لکھتے ہیں:

”اکبرہم فی الہدی والسد ادوا برعہم بالفقہ والاجتہاد ذوی الفکر المتین والرای الرزین فخر الفضلاء والمدرسین التقی المتقی السید محمد تقی اعلی اللہ قدرہ و نور بدرہ ہو احدث منی ثنا و اقدم فضلا منا“ ۵

یہ نتائج الانوار فی تفسیر کلام اللہ الجبار آپ کی یہ عربی تفسیر ہے۔ اس کا نسخہ کتب خانہ سلطان المدارس، لکھنؤ اور خود مؤلف کے کتب خانہ میں راقم نے دیکھا ہے۔ چار حصوں پر مشتمل ہے۔ پہلی جلد میں ۳۴۱ صفحات ہیں، جس میں سورہ الحمد اور پارہ الم کی تفسیر مندرج ہے۔ دوسری جلد میں پارہ سبقت کی مفصل تفسیر ہے۔ تیسری جلد میں ”تک الرسل“ کی تفسیر ہے۔ چوتھی جلد میں ”لن تنالوا“ کی مفصل اور مدلل تفسیر رقم کی گئی ہے۔

یہ تفسیر علمی و تحقیقی تفسیر ہے۔ جس میں ہر مسئلہ کی مکمل طور سے تشریح کی گئی ہے۔ لغوی مطالب کو بھی تفصیل سے بیان کیا گیا ہے۔ کلامی مباحث کے ذریعہ علمی نکات پیش کئے گئے ہیں۔ محققین کے اقوال اور ان کی آراء سے بھی استفادہ کیا گیا ہے۔ ہر مسئلہ کے اثبات میں روایات کا

سہارا لیا ہے۔ دقیق مطالب کی اس طرح تشریح کی ہے کہ آسانی سے قاری کے ذہن نشین ہو جائے۔ اپنی رائے روایات ائمہ علیہم السلام کے تناظر میں پیش کی ہے۔ اپنے مدعا کے اثبات کے لئے عقلی و نقلی اولہ کا سہارا لیا ہے۔

پہلی جلد کا آغاز: مندرجہ ذیل عبارت کے ساتھ کیا ہے:

”الْحَمْدُ لِلَّهِ الَّذِي نَزَلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا.“

اما بعد فيقول العبد المذنب محمد التقى بن الحسين بن علي وقهم الله شريوم كان شره مستطيراً وعفاعنهم انه كان عفواً قديراً ، يا معاشر اخواننا المومنين من شيعة آل طه ويس جزاكم الله جنة و حريرا وحاسبكم حساباً يسيراً لماكان القرآن المجيد والفرقان الحميد ابلغ موعظته واعتباراً وتذكيراً رايث ان املى عليكم مايتفح به معانيه ويفسره تفسيراً وبه يفوز المرء بمعانيه فوزاً كبيراً ومن يوتى الحكمة فقد اوتى خيراً كثيراً وقدوشمعت مارسمته بينا بيع الانوار فى تفسير كلام الله الجبار .. الخ“

بِسْمِ اللّٰهِ الرَّحْمٰنِ الرَّحِیْمِ کی تفسیر محققانہ انداز میں لکھی اور اس کے فضائل اور برکتوں کے سلسلے میں احادیث سے استشہاد کیا۔ رحمن و رحیم کی توضیح اور فرق کو واضح کیا ہے۔ سورہ الحمد کی تفسیر میں اس کی اہمیت اور اس کے متعدد ناموں کی تشریح بہت دلپذیر انداز میں پیش کی ہے۔

پہلی جلد کے خاتمے کی عبارت مندرجہ ذیل ہے:

”ثم تفسیر الجزء الاول من الكتاب العزيز وبتمامه تم المجلد الاول من هذا التفسیر الموسوم بينا بيع الانوار ويتلوه المجلد الثانى فى تفسیر الجزء الثانى انشاء الله تعالى“

جلد دوم خط نستعلیق ۵۳۹ صفحات پر مشتمل ہے۔

آغاز اس طرح ہے:

”الحمد لله وسلام على عباده الذين الصطفى اما بعد! فهذا الجزء الثانى من

تفسیر ينابيع الانوار فى تفسیر الجزء الثانى من كتاب الله العزيز الجبار .. الخ“

اور آخر کی عبارت مندرجہ ذیل ہے:

”وقد فرغ من تالیفه وتمنقیه بتائید الله سبحانه وحسن توفیقه احوج المرئیین الی رحمة ربه الکریم محمد التقی بن الحسین بن علی جعلهم الله من ورثة جنة النعیم یوم الثلثا تثلث یقین من شعبان عام اربع وثمانین بعد الف ومأتین من الهجرة المبارکة ویتلوه انشاء الله الجزء الثالث من هذ التفسیر المسمی 'ینا بیع الانوار فی تفسیر الجز والثالث من کلام العزیز الغفار“

تیسری جلد میں ۲۳۷ اور اق ہیں اور یہ تیسرے پارے کی تفسیر ہے۔ مندرجہ ذیل ہے:

ابتدائی عبارت:

”أَلْحَمْدُ لِلَّهِ رَبِّ الْعَالَمِينَ الرَّحْمَنِ الرَّحِيمِ مَالِكِ يَوْمِ الدِّينِ أَيَاكَ نَعْبُدُ وَأَيَاكَ

نَسْتَعِينُ وَصَلَّى اللَّهُ عَلَى مُحَمَّدٍ خَاتَمِ النَّبِيِّينَ وَعَلَىٰ أَوْصِيَائِهِ الْمَرْضِيِّينَ

اور اختتامی عبارت یہ ہے: ”قد فرغ مولفه الفقیر الی رحمة ربه الکریم محمد التقی

بن الحسین بن دلدار علی جعلهم الله من ورثة جنة النعیم ضحوه یوم الثلثاء الرابع والعشرین من شهر الله الا صب رجب المرجب عام الف ومأتین وثمانین من الهجرة المقدسه حامد الله سبحانه مصلیا علی رسوله واهل بیته“

چوتھی جلد میں ۱۶۳ اوراق ہیں۔ ابتداء ان الفاظ کے ساتھ کی ہے:

”الحمد لله استتماماً لنعمته ولا اله الا الله اخلاصاً لوحدانتيه وصلی الله علی

محمد سید بریتہ وعلی الا صفیاء من عترته“

اس جلد کا اختتام تفسیر سورہ آل عمران پر ہوا ہے۔

ڈاکٹر محمد سالم قدوائی رقمطراز ہیں: ”اپنے انداز اور علمی مباحث کے انداز سے یہ ایک خاصی اہم تفسیر ہے۔ ہر ہر مسئلہ کی پوری توضیح و تشریح کی ہے۔ فنی باتوں اور لغوی باریکیوں پر بھی بحث کی ہے۔ دوسروں کے اقوال روایات سے بھی مدد لی ہے۔ مسائل کی بحثوں میں تفصیلات کو پوری طرح مد نظر رکھا ہے“ کے صاحب طبقات مفسران شیعہ لکھتے ہیں:

”عالم جلیل وفقیہ نبیل سید محمد تقی بن سید العلماء سید حسین بن سید دلدار علی نقوی لکھنوی کی

از اعیان تفسیری شیعہ در اواخر سیزدہم ہجری می باشد“

اس تفسیر میں جا بجا علامہ فخر الدین رازی ، قاضی عیاض ، ابن جریر طبری ، ابن حجر مکی ،

جار اللہ زکھتری اور نیشاپوری کے حوالے بکثرت پائے جاتے ہیں۔
سید العلماء سید علی نقی نقوی تحریر کرتے ہیں:

’سب سے بڑا کارنامہ جو تمام علوم و فنون میں آپ کے کمال کا آئینہ بردار ہے وہ آپ کی تفسیر ”ینایح الانوار“ ہے، جس کے تقریباً ڈیڑھ ہزار صفحات کی دو جلدیں معرض تصنیف میں آسکیں، جن میں مسائل علم کلام پر دوسرے متکلمین اور بالخصوص علامہ فخر الدین رازی سے رد و قدح میں مضبوط و مستحکم دلائل سے فکری گہرائی کے ساتھ زور بیان کی بھی اعلیٰ مثالیں ہیں۔ یہ دونوں جلدیں خود آپ کے کتب خانہ کے علاوہ جناب آغا ابو صاحب کے کتب خانہ میں بھی موجود ہیں، جو اب جامعہ سلطانیہ سلطان المدارس سے تعلق رکھتا ہے۔ جہاں سے میں نے زمانہ طالب علمی میں ایک جلد مستعار لیکر تقریباً ایک مہینہ کی قلیل مدت میں اپنے تین شاگردوں کی شرکت کے ساتھ، جن میں ایک مرحوم ہو گئے ہیں، حکیم سید محمد عسکری عرف پتن صاحب مرحوم (مدیر مجلہ الرضوان) اور دو بھج اللہ موجود ہیں: ایک جناب مفتی جعفر حسین صاحب مجتہد گجرانوالہ اور دوسرے حکیم سید محمد اطہر صاحب ”ممتاز الافاضل“ مدرس مدرسہ ناظمیہ، لکھنؤ، اپنے قلم سے نقل کیا، جو تقریباً سات سو صفحات پر مشتمل ہے اور وہ ہم لوگوں کی مشترکہ کوشش کی یادگار کے طور پر بھج اللہ میرے پاس موجود ہے۔“ ۹

دیگر آثار علمی:

- ۱- مرشد المؤمنین
- ۲- عباب فی علم الاعراب
- ۳- شرح مقدمات حدائق
- ۴- رسالہ امامت
- ۵- نخبۃ الدعوات
- ۶- حدیقتہ الواعظین
- ۷- نزہتہ الواعظین
- ۸- لمعتہ الواعظین
- ۹- رسالہ فی جواز امامتہ الفاسق فی نفسہ
- ۱۰- آداب و فضیلت دعا

- ۱۱۔ شرح تبصرة المستعلمین علامہ حلی
- ۱۲۔ غنیۃ السائلین (فقہ استدلالی)
- ۱۳۔ جواب مسئلہ لدنیہ در نجاست طعام اہل کتاب
- ۱۴۔ ارشاد المؤمنین، مطبوعہ سلطان المطابع ۱۲۶۸ھ لکھنؤ ۱۰
مفتی محمد عباس شوشتزی (۱۳۰۶ھ) نے قطعہ تاریخ کہی:
- مولی بوفاتہ التقی کالمیت والعلم سراجہ بغير الزيت
با آل محمد تقی صبرا قد ایتکم فقیہ اهل البيت
- ۱۲۸۹ھ

حوالے:

- ۱۔ مطلع انوار، ص ۵۰۴
- ۲۔ تکلمہ نجوم السماء، ج ۲، ص ۲۹۹۔
- ۳۔ تذکرہ بے بہا، ص ۹۸۔
- ۴۔ سید محمد مہدی عظیم آبادی۔ تذکرۃ العلماء المحققین
- ۵۔ مفتی محمد عباس اور اراق الذہب۔ بحوالہ تذکرہ بے بہا، ص ۹۸
- ۶۔ ہندوستانی مفسرین، ص ۱۱۴۔
- ۷۔ ایضاً ص ۱۱۱۔
- ۸۔ طبقات مفسران شیعہ، ص ۵۸۔
- ۹۔ مجلہ شعاع عمل، خاندان اجتہاد نمبر، شمارہ ۹، ص ۴۶۔
- ۱۰۔ تالیفات شیعہ، ص ۶۶۔